

# СЯЛЯНСКАЯ

## НІВА

Няхай жыве Беларускі Народ!

Адрэс Рэдакцыі і Адміністрацыі:

ВІЛЬНЯ, ЗАВАЛЬНАЯ 6. (Wilno, Zawalna 6).

Рэдакцыя адчынена штодня ад 9 да 3 гадзін апрача свята.

Рэдактар прыймае ад 12 да 2 гадз.

Зямля Сялянству бяз выкупу!

Падпіска:

на адзін месяц — 1 зал., на 3 месяцы — 2 зал., на 6 месяцаў 4 зал., на год — 8 зал.

Для заграшчы удвая даражэй.

Аплата надрукаванага залежыць ад рэдакцыі

ВЫХОДЗЕ ў СЕРАДУ І СУБОТУ.

ОРГАН БЕЛАРУСКАГА СЯЛЯНСКАГА САЮЗУ.

### АБ КАНФЭРЭНЦЫІ.

У нязвычайна цяжкую і нязручную пару адбылася Канфэрэнцыя Беларускага Сялянскага Саюзу: шмат дзе сяляне не закончылі яшчэ касбы сенажацяў, а тут распачалося ўжо жніво. Акрамя таго, што гэты час гэтакі самы рабочы, ён зьяўляецца і самым цяжкім матэрыяльна. Пераважная большасць сялянства купляе хлеб, на які трэба было запрацаваць недзе нейкі грош, а тут і свая неадложная праца... Ня глядзячы на гэта, запрошаныя прадстаўнікі ад сялянства зьявіліся і прынялі ўдзел у працы, на іншым полі, на полі палітычным, адарваўшыся ад сваёй земляробскай гаспадаркі.

Вызначаючы дзень Канфэрэнцыі, Цэнтральны Камітэт меў на ўвазе, што ў гэты час павінна-бы закончыцца касба сенажацяў, а жніво не распачацца, дык гэтакім парадкам—створыцца маленечкі перарыв... Ажно дзякуючы таму, што дажджы затрымалі ўборку сена, а пасья раптоўная і вельмі высокая гарачыня прысьпяшыла жніво, дык і сталася гэтак, што работа, так сказаць, зайшла за работу...

Але-ж, як-бы яно не сталася, Канфэрэнцыя адбылася і прайшла яе праца вельмі памысна і ўдачна. Мэта асягнута і вось якая... Цэнтральны Камітэт абноўлены, але-ж ня ў гэтым самая сутнасць! Справа датыкала больш паважнага сэнсу, а іменна: як-бы ня былі добра наладжанымі пісьменныя зносіны з правінцыяй, аднак-жа яны не маглі выясьніць справы гэтак, як абмен асабіста жывым словам. І вось цяпер, дзякуючы прысутным прадстаўнікам ад сялянскіх масаў, Цэнтральны Камітэт можа больш праўдзіва глядзець на справу і больш рэальна і трафна судзіць аб палажэнні Беларускага сялянства на мясцох. Таксама і з другога боку прадстаўнікі сялянства, дзякуючы свайму асабістому зазнаямленню з працаю цэнтру, больш праўдзіва ўясьнілі сабе сэнс і мэты сялянскай арганізацыі і працы ў гэтым кірунку. Так сказаць, Канфэрэнцыя дала магчымасць абмяняцца думкамі паміж цэнтрам і правінцыяй, а знача паставіла працу на абноўлены шлях.

Вынікі працы проста такія вядзіарныя!... Як відна з прынятых рэзалюцыяў, Канфэрэнцыя выявіла галаўнейшыя патрэбы вёскі, выявіла яе гаротнасці, імкненні і жаданні.

Усё тое, што адносіцца да дамаганьняў ад сучаснага ўраду, будзе так ці інакш праводзіцца да здзейсьнення і хоць няма надзеі на тое, што ўрад належна патракуе слушныя дамаганні Беларускага сялянства, аднак-жа голас Канфэрэнцыі абсалютна прапасьці ня можа.

Якія-ж рэзультаты могуць быць ад гэ-

тае канфэрэнцыі? Пастолькі, наколькі выяўлены самыя слушныя патрэбы і пастаўлены як катэгарычнае і рашучае дамаганьне, шмат каго з нашых гаспадароў змусіць гэта задумацца. Гэтыя дамаганні, гэты прагэст проці тварымых несправядлівасцяў і крык аб бедах і нядолі Беларускага сялянства. І чым часцей і часцей будуць яны чутны, тым болей будуць трывожыць таго, каго належыцца, дык у гэтым і ёсьць сэнс працы Канфэрэнцыі.

Нас пачуюць і будуць з намі лічыцца толькі тагды, калі пакажам сябе. І вось Канфэрэнцыя гэта апраўдала. Цяпер кожны і ўсякі дазнаецца, што такое Сялянскі Саюз і чаго ён дамагаецца.

Канфэрэнцыя мае і тое значэнне, што яна ёсьць ступенню ці крокам да агульна-Беларускага сялянскага кангрэсу, які па думцы Цэнтральнага Камітэту, калі дазволіць тагочасны абставіны і варункі на гэта, павінен адбыцца ўвосень бягучага году. Канфэрэнцыя дала пачатак падгатаваўчае працы да гэнага, а ў гэтым і было яе галаўнейшае значэнне. Час не чакае, дык і прышлося наладзіць Канфэрэнцыю хоць і ня зусім у адпаведную пару. Але мэты апраўдалі сродкі, бо Канфэрэнцыя адбылася, сялянская лінія аказалася правільнаю, кірунак верным, пазыцыя апорнаю і станоўкаю.

### СПРАВАЗДАЧА

з канфэрэнцыі Беларускага Сялянскага Саюзу.

24 г. ліпня адбылася канфэрэнцыя Беларускага Сял. Саюзу. Прысутнымі былі сябры саюзу і некалькі гасцьёў.

Усяго на канфэрэнцыі было прысутнымі 35 чалавек—з якіх 22 прадстаўнікі з паведаў, (амаль, што ад усіх паведаў Зах. Беларусі, выключваючы Пінскага—Лунінецкага, прадстаўнікі якіх прыслалі прывітаньні і паведамленьні, што прыехаць ня могуць з прычыны далёкай падарожы і браку сродкаў), 5 віленскіх і 8 гасцьёў, апошнія без права рашаючага голасу.

Сярод гасцьёў выдзяляліся прадстаўнікі Украінскага Сацыялістычна, Аб'яднаньня „Сялянскі Саюз“ пасол П. Васыньчук і беларускі сэнатар А. Назарэўскі.

Канфэрэнцыю адчыніў Старшыня Цэнтр. Камітэту Бел. Сял. Саюзу пасол Рагуля, які прывітаў прысутных сябраў і запрапановаў выбраць старшыню і сэкратара канфэрэнцыі.

Выбранымі аказаліся на старшыню гр. Юхневіч (Браслаўшчына), на сэкратара гр. Сьвістун (Ваўкавышчына), якія занялі месца за сталом пад разьвернутым Беларускім Нацыянальным бела-чырвона-белым Сьцягам і пад Беларускім нацыянальным гэрбам „Пагоня“.

Сяля ўдэкараваная нацыянальнымі беларускімі адзнакамі і партрэтамі выдатнейшых беларускіх пісьменьнікаў рабіла вельмі добрае ўражаньне, здавалася што запраўды знаходзіцца ў Беларускім Царстве. І вось, пры гэтакіх абставінах прадстаўнікі гаротнага Беларускага сялянства, у сваёй Беларускай роднай хаце,

распачалі Сялянскую Канфэрэнцыю, каб абгаварыць свае сялянскія справы.

На пачатку працы былі адчытаны прывітаньні з правінцыі, а пасья ў мэтах прывітаньня канфэрэнцыі забраў голас украінскі пасол П. Васыньчук. Адчытаўшы прывітаньне ад Украінскага Сялянскага Саюзу пав. госьць прывітаў канфэрэнцыю асабіста ўва імя сваёй партыі і выразіў задаваленьне, што выпала яму за шчасьце пабыць на гэтай Беларускай канфэрэнцыі і спаткацца з Беларускім сялянствам. Ён выразіў так-жа радасьць з таго, што ў асобах прысутных тут сялян відзіць сярод Беларускага сялянства зацікаўленасць нацыянальнымі справамі і значнаў, што яны, Украінцы, маюць шчыры спагяд да Беларускіх справаў: іх, казаў пас. Васыньчук, радуць усякія добрыя праявы ў Беларускім жыцьці і адбіваюцца сумам усякія непажаданыя выпадкі. Бо і доля Украінцаў і Беларусаў аднолькавая; нас, значнаў пас. Васыньчук, паміма прыроднага брацкага пачуцьця, змушаюць ісьці разам і аднолькавыя нашы мэты. Пажадаўшы памыснае працы канфэрэнцыі пав. госьць пасол Васыньчук закончыў сваю прамову клічам: Няхай жыве Беларускі Народ!

Адказала яму канфэрэнцыя, з гromaм воплескаў: Няхай жыве Украінскі Народ!

Пасья адбыўшае цэрамоніі прывітаньняў выступіў з дакладам пасол Ярэміч, які абрысаваў палітычнае становішча Беларускага Пасольскага Клубу ў Сейме, адносіны да нас польскія партыяў і, радам фактаў, даводзіў, што ня можа быць ніякага падтрыманьня нас з боку нават самых радыкальных Палякаў. Усе яны, бяз ніякіх выняткаў, імкнуцца да таго, каб паліянізаваць нас. Пасол Ярэміч адзначыў, што нам Беларусам неабходна лічыць толькі на свае сілы і на супольны фронт паднявольных народаў.

Па зямельнаму пытаньню выступіў пасол Рагуля.

Пасол Рагуля сказаў, што зямельнае пытаньне мае для нас ня толькі сацыяльнае, але-ж і нацыянальнае значэнне. Нам прыходзіцца змагацца ня толькі за зямлю бяз выкупу і выплаты для сялянства, але-ж і за перадачу яе выключна Беларусам, бо розныя прышлыя элементы прыходзяць і забіраюць нашу зямельку. Робіцца ўсё гэта дзякуючы таму, што польскі ўрад, чужы нам па нацыянальнасці, праводзіць паліянізацыю, дык вось чаму і мае для нас дваякае — сацыяльнае і нацыянальнае—значэнне зямельнае пытаньне.

З дакладам па асьветным і гаспадарчым пытаньням выступіў гр. А. Більдзюкевіч.

У сваім дакладзе гр. Більдзюкевіч адзначыў, што тыя польскія школы, якія існуюць на Беларусі, у сэнсе паліянізацыі не апраўдалі мэтаў польскага ўрадаваньня, бо беларускія дзеці, акрамя варожасьці да польскасці, нічога ня выносяць з польскае школы. Аднак-жа, польскія школы зьяўляюцца шкоднымі тым, што астаўляюць дзяцей бяз ніякае асьветы.

Далей дакладчык успамянуў усе тыя перашкоды, якія ўрад ставіць на шляху змаганьня Беларускага Народу за родную школу.

У частцы гаспадарчай гр. Більдзюкевіч застанавіўся перадусім на тым, што ўрад, будуючы свой дзяржаўны бюджэт на падатках, увесь цяжар падаткаў накладвае на прадоўныя бяднейшыя масы, замест таго, каб перакласці на заможныя, багацейшыя класы, якія больш зьяўляюцца платазольнымі.

Шкоднасьць польскае гаспадарчае палітыкі выяўляецца і ў тым, што ўрал падтрымоўвае прамысловасць толькі на караных





